

بچوں کی نفسیات پر مبنی ناول ”پوکے مان کی دنیا“ کا فنی و تنقیدی تجزیہ

صادق اقبال

ریسرچ اسکالر، دہلی یونیورسٹی

Email:sadique.iqbal@gmail.com

ملخص

ناول کی بنیاد بچوں کی تربیت اور ان کے نفسیاتی مسائل پر ہے۔ یہ ناول کا بنیادی نکتہ ہے جس کے گرد ناول کے تمام واقعات گردش کرتے ہیں۔ اس طرح سے جج سنیل کمار رائے اور روی کنچن کے گھر کے حالات نئے تبدیلیاں ہوتے گلوبل سماج کی پیداوار ہیں جسے ناول نگار نے کڑی سے کڑی ملا کر عمدہ اور فن کارانہ طریقے سے پیش کیا ہے۔ روی کنچن ایک 12 سال کا معصوم بچہ ہے۔ جسے ماں باپ کی کم توجہ ملتی ہے۔ وہ کارٹون پوکے مان کے ذریعہ اپنا دل بہلاتا ہے۔ اس کے مختلف کارڈز جمع کرتا ہے۔ اپنا زیادہ تر وقت ٹیلی ویژن کے سامنے گزارتا ہے۔ اس سے اس کے ذہن پر منفی اثرات پڑتے ہیں۔ والدین کی غلطی سے روی ٹی وی پر فحش فلم دکھتا ہے اور اپنی ہم جماعت سونالی کے ساتھ وہی سب کچھ کرتا ہے۔ سونالی ایک دولت خاندان سے تعلق رکھتی ہے۔ معاملہ آگے بڑھتا ہوا سیاسی مدعا بن جاتا ہے اور کیس عدالت تک جا پہنچتا ہے۔ اس کیس کو دیکھ رہے فرض شناس جج سنیل کمار رائے پر مختلف پارٹیوں سے دباؤ بنتا ہے کہ وہ اس بچے روی کو سزا سنائے۔ سنیل کمار رائے جو ریٹائر ہونے کے قریب ہے۔ وہ اس واقعہ کی تہہ تک پہنچنے کی کوشش کرتا ہے۔ بلا آخر تمام طرح کے دباؤ سے آزاد ہو کر وہ روی کنچن کو بے قصور قرار دیتا ہے اور نئی ٹیکنالوجی، ملٹی نیشنل کمپنیز، کنزورم ولڈ اور گلوبلائزیشن کو سزائے موت کا حکم دیتا ہے اور اس کے بعد اپنے عہدے سے سبکدوش ہو جاتا ہے۔

بچوں کی نفسیات پر مبنی ناول ”پو کے مان کی دنیا“ کا فنی و تنقیدی تجزیہ

مشرف عالم ذوقی اردو فکشن کے لے ایک شناسا نام ہے۔ ان کی تخلیقات 1980ء کے آس پاس شائع ہونے لگی تھیں۔ ذوقی کا پہلا افسانہ جو اشاعت کی منزل سے گزرا وہ ممبئی کے مشہور رسالہ ’کہکشاں‘ میں ’رشتوں کی صلیب‘ کے نام سے شائع ہوا۔ اسی سال ایک اور افسانہ ’موڑ‘ کے نام سے رسالہ ’آہنگ‘ میں چھپا۔ وہیں ان کا پہلا افسانوی مجموعہ 1985ء میں ’بھوکا ایتھوپیا‘ کے نام سے شائع ہوا۔ اس کے علاوہ ان کی متعدد ناولیں شائع ہو چکی ہیں۔ ان کے ناولوں میں یکسانیت نظر نہیں آتی ہے بلکہ مختلف موضوعات اور رنگارنگی کا ذخیرہ ہے۔ ان کے یہاں وہ ساری چیزیں ملتی ہے جس سے آج ہمارا معاشرہ گزر رہا ہے۔ یہاں ذوقی کے ناول ”پو کے مان کی دنیا“ کے فن پر گفتگو کی جائے گی۔

پلاٹ

ناول کی اجزائے ترکیبی میں پلاٹ کو بہت اہمیت حاصل ہے۔ پلاٹ ہی کے ذریعہ ناول نگار شروع سے آخر تک قاری کو باندھے رکھتا ہے۔ ناول کے پلاٹ کے لیے ضروری ہے کہ وہ مرتب، گھٹا اور پیچیدہ نہ ہو۔ پلاٹ اگر غیر منضبط اور پیچیدہ ہوگا تو قاری زیادہ دیر تک ناول میں اپنی دلچسپی برقرار نہیں رکھ سکے گا۔ پلاٹ میں واقعات کی ترتیب اس مناسبت سے ہو کہ پڑھنے والے کے لیے ہر واقعہ پچھلے واقعہ کی گرہ کھولے اور اگلے واقعے کے لیے فضا ہموار کرے۔ اس لیے ناول کے پلاٹ میں تجسس کا بڑا عمل دخل ہوتا ہے۔ ناول نگار مختلف واقعات کے ذریعہ تجسس کی کیفیت پیش کرتا ہے اور اس بات کا بھی خیال رکھتا ہے کہ یہ اتنا طویل یا صبر آموز نہ ہو کہ پڑھنے والا قاری اس سے بیزار ہو جائے۔ ڈاکٹر سید علی حیدر اپنی کتاب میں پلاٹ کے تعلق سے یوں بیان کرتے ہیں۔

”ناول نگار کو واقعات کو دلچسپ بنا کر پیش کرنا پڑتا ہے مگر ان واقعات کو دلچسپ بنانے میں اس کو اس بات کا لحاظ رکھنا پڑتا ہے کہ واقعات نیچرل رہیں اور اجنبی نہ

ہو جائیں۔ وہ حالات و واقعات کے ساتھ ساتھ زمانے کے تقاضوں سے ہم آہنگ ہوں اور ان میں ربط و تسلسل ہو جس سے قاری کو کسی طرح کی نفسیاتی وقت یا اجنبیت کا احساس نہ ہو کیونکہ ایک باری قاری کی توجہ ادھر سے ہٹی تو پھر وہ دوسرے کاموں میں مصروف ہو سکتا ہے۔ جس سے ناول کی کامیابی محروم ہو سکتی ہے“

اردو ناول کی روایت میں مشرف عالم ذوقی کا نام اہمیت کا حامل ہے۔ ذوقی نے بھی اپنے ناولوں میں ناول کے اجزائے ترکیبی کو عمدہ طریقے سے پیش کرنے کی کوشش کی ہے۔ پلاٹ کے تعلق سے ذوقی کا موقف کافی سنجیدہ رہا ہے۔ ذوقی نے اپنے مختلف ناولوں میں پلاٹ کو مربوط اور مرتب رکھا ہے۔ ناول ”پو کے مان کی دنیا“ کا شمار بھی ذوقی کے ایسے ہی ناولوں میں ہوتا ہے۔ جس کا پلاٹ گھٹا ہوا ہے۔ روی کنچن ایک 12 سال کا معصوم بچہ ہے۔ جسے ماں باپ کی کم توجہ ملتی ہے۔ وہ کارٹون پو کے مان کے ذریعہ اپنا دل بہلاتا ہے۔ اس کے مختلف کارڈ جمع کرتا ہے۔ اپنا زیادہ تر وقت ٹیلی ویژن کے سامنے گزارتا ہے۔ اس سے اس کے ذہن پر منفی اثرات پڑتے ہیں۔ والدین کی غلطی سے روی ٹی وی پر فٹس فلم دکھتا ہے اور اپنی ہم جماعت سونالی کے ساتھ وہی سب کچھ کرتا ہے۔ سونالی ایک دلت خاندان سے تعلق رکھتی ہے۔ معاملہ آگے بڑھتا ہوا سیاسی مدعا بن جاتا ہے اور کیس عدالت تک جا پہنچتا ہے۔ اس کیس کو دیکھ رہے فرض شناس جج سنیل کمار رائے پر مختلف پارٹیوں سے دباؤ بنتا ہے کہ وہ اس بچے کو سزا سنائے۔ سنیل کمار رائے جو ریٹائر ہونے کے قریب ہے۔ وہ اس واقعہ کی تہہ تک پہنچنے کی کوشش کرتا ہے۔ بلا آخر تمام طرح کے دباؤ سے آزاد ہو کر وہ روی کنچن کو بے قصور قرار دیتا ہے اور نئی ٹیکنالوجی، ملٹی میڈیا، کمپیوٹر، کنزورٹو اور گلوبلائزیشن کو سزائے موت کا حکم دیتا ہے اور اس کے بعد اپنے عہدے سے سبکدوش ہو جاتا ہے۔

ناول کی اتنی کہانی میں مختلف ضمنی واقعات بیان کیے گئے ہیں۔ سیاسی پارٹیوں کی مداخلت، سونالی کے اپنے خاندان کے حالات اور تقاضے اور سب سے بڑھ کر جج سنیل کمار رائے کے خود کے حالات اور اس کے گھر کا ماحول۔ ان تمام واقعات کو ناول کے پلاٹ میں عمدہ طریقے سے جذب کیا گیا ہے۔ جج سنیل کمار کی نجی زندگی زبردستی سے دو چار ہے۔ نجی نسل میں تیزی سے آتی ہوئی

تبدیلی اور گلوبلائیزیشن کے منفی اثرات سے وہ خود متاثر ہوتا ہے۔ یہاں ناول کا ایک اقتباس دیکھیں۔

”اٹلے، سیدھے رنگین بھدے لباس __ آڑے ترچھے کئے ہوئے بال __
کانوں میں چھلے __ اور فراٹے دار انگریزی کی اس گندے طریقے سے نمائش
کرتے ہوئے، جیسے آپ نے کسی AIDS کے مریض کو دیکھ لیا ہو __
عام طور پر رات، ڈائینگ ٹیبل پر، میں چپ ہی رہتا ہوں __
اسنیہ نے آنکھوں آنکھوں میرے تیور پر پھلنے لگے __“

ناول کا مرکزی واقعہ تو روی کنچن کی کہانی ہے لیکن اس کے ضمن میں جج سنیل کمار رائے کی کہانی بیان کی گئی ہے۔ سنیل کمار رائے چونکہ اس کیس پر فیصلہ سنانے والا ہے اس لیے ان دونوں واقعوں کا آغاز سے آخر تک ربط رہتا ہے۔ جج سنیل کمار رائے کا بھی اپنا ایک خاندان ہے اس کے بھی بچے ہیں یہ بچے بھی نئے گلوبل سماج کے تبدیل ہوتے ماحول سے متاثر ہیں ٹھیک روی کنچن کی طرح۔ جج سنیل کمار رائے اپنی اولاد کے متعلق متفکر ہے۔ جج ہونے کے باوجود اس کی اولاد نافرمانی کرتی ہے۔ اس ناول کے تعلق سے عارف لعل اپنے ایک مضمون میں لکھتے ہیں کہ۔

”سنیل کمار رائے (جج) اور اس کی بیوی اسنیہ مرکزی کردار کی حیثیت رکھتے
ہیں۔ جہاں سنیل کمار عدالت میں روزگنی ملزموں پر فیصلہ دیتا ہے وہیں اس کے
گھر، میں اس کا ایک بھی فیصلہ نہیں مانا جاتا۔ اس کی بیٹی ریا اور بیٹا متن، آج
کے بچے ہیں اور آج کے بچے اپنے والدین کی کہاں مانتے ہیں۔ ماں بھی اس کی
ہاں میں ہاں ملاتی ہے __ اس بات کو لے کر کئی بار میاں بیوی میں جھگڑے بھی
ہوتے ہیں مگر سنیل کی بیوی، بچوں کا ساتھ دینا نہیں چھوڑتی اور آنکھ اس کی تب
کھلتی ہے جب بہت دیر ہو چکی ہوتی ہے۔“

ناول کی بنیاد بچوں کی تربیت اور ان کے نفسیاتی مسائل پر ہے۔ یہ ناول کا بنیادی نکتہ ہے جس
کے گرد ناول کے تمام واقعات گردش کرتے ہیں۔ اس طرح سے جج سنیل کمار رائے اور روی کنچن کے گھر

کے حالات نئے تبدیل ہوتے تگلوبل سماج کی پیداوار ہیں جسے ناول نگار نے کڑی سے کڑی ملا کر عمدہ اور فن کارانہ طریقے سے پیش کیا ہے۔

ناول میں دوسری طرف ایک دلت خاندان کی لڑکی سونالی ہے۔ روی کنچن کی طرح یہ بھی معصوم ہے۔ ان دونوں بچوں سے کھیل کھیل میں بڑی غلطی سرزد ہوگئی ہے۔ روی کنچن مجرم بن گیا اور سونالی مظلوم۔ ان دونوں بچوں کے متعلق ایسا فیصلہ کرنے والے دوسرے افراد ہیں ورنہ حقیقت میں 12 سال کے معصوم بچے واقعات اور اس کے نتیجے سے لاتعلق ہیں۔ پھر بھی عدالت میں ان سے ایسے ایسے سوالات کئے جاتے ہیں جن کا جواب یہ بچے جانتے تک نہیں۔ یہاں اقتباس دیکھیں۔

”تمہارے ساتھ بلا نکار ہوا ہے؟“

جی۔

بلا نکار کے بارے میں جانتی ہو؟

’

کیسے ہوا تھا بلا نکار؟

’

’کپڑے اتارے تھے۔ یا تم نے اپنی مرضی سے اتارے تھے۔‘

سونالی ڈری ڈری کھل کی آنکھوں میں جھانک رہی تھی۔

تم نے بیوفلم کے بارے میں بتایا۔ دیکھنے کی خواہش ظاہر کی

’

روی نے بتایا کہ ایسے کیسٹس اس کے پاس ہیں؟

’تمہیں سورگ کی کنجی مل گئی۔ ہے نا؟‘

’

پھر روی نے وہ کیسٹ چلا دیا۔ جو کچھ پردے پر چل رہا تھا، وہی کچھ تم ریل

زندگی میں بھی کرتے جا رہے تھے۔

‘

مزرہ آ رہا تھا، نا۔؟‘

سونالی کے پاس ان تمام سوالوں کا کوئی جواب نہیں ہے۔ دوسری طرف سیاسی پارٹی اپنے مقصد کے لیے اس لڑکی سے ہمدردی کا رویہ رکھتی ہے۔ سیاسی لیڈر سونالی کے باپ کو اکسا کر یہاں تک پہنچا دیتے ہیں کہ بھری عدالت میں اس کی بیٹی اس طرح سے سوالات پوچھے جاتے ہیں۔ حقیقت میں یہ سیاسی پارٹیاں اپنے مفاد کی غرض کے لیے کچھ بھی کر سکتی ہیں۔ انھیں سرخیوں میں آنے کے لیے مدعا چاہئے ہوتا ہے۔ ان کے لیے سونالی کے ساتھ پیش ہوا واقعہ صرف مدعا ہے جس کے ذریعہ وہ دوسری پارٹیوں سے زیادہ سرخیاں بٹور سکتی ہیں۔ ورنہ حقیقت میں سیاسی پارٹی کے کارکنان اور منتزری اپنے مفاد کے لیے جیتے ہیں اور اپنے مفاد کے لیے ہی وہ سونالی کا استعمال کر رہے ہیں۔ ذوقی نے ایک منتزری کے بیان میں یہ بات صاف کر دی ہے کہ سیاسی پارٹیوں کی ان واقعات میں دلچسپی صرف اور صرف اپنے مفاد کے لیے ہے۔ اقتباس دیکھے۔

”منتزری جی خوش لگ رہے تھے۔ رپوٹ اچھی ہے۔ سنگھان کا فائل اچھا رہے گا۔ ارے کوئی نہیں ہمارے سامنے۔ ہم ہی رہیں گے ہر بار۔ پانچ کیا دس سال۔ اب ہم ہی ہم ہیں۔ بس ساتھ دو۔ ہمیں ایٹو چاہئے۔ ایٹو کے لئے گھبراؤ مت۔ پرانی قبریں کھود ڈالو۔ وہاں بھی ملیں گے ایٹو۔ اور جب ایٹو ملیں گے تو چارو ہاتھ سے لپک لو۔ کھرانہ جی گورنر بن کر گئے ہیں۔ مگر جب دلی میں تھے تو دیکھا کیسے لپکتے تھے۔ ایٹو کو۔ گجرات میں کتنی عورتیں جلی ہو گئی۔ جلی ہو گئی نا۔ پچھلے ودھان سبھا میں کیا ہوا۔ کھرانہ جی تندور ہتیا کانڈ کا، گڑا مردہ لے آئے۔ کانگریس کی قبر کھود دی۔ کہاں گجرات کہاں ایک تندور کانڈ۔ جے چنگی۔ کانگریس کیوں چپ ہے۔ وہ سہارا لے سکتی تھی، گجرات کا۔ بتاؤ بتاؤ۔ تم کیا بتاؤ گے۔ ہم بتائیں گے۔“

منتری جی ہنسے۔ چائے آگئی تھی۔“

روی کنجن کے گھر کا ماحول ہو یا جج سنیل کمار رائے کی نجی زندگی، سونالی کا کردار ہو یا اس کیس میں سیاسی پارٹیوں کی مداخلت اور ان کے منتزیوں کا رویہ ذوقی نے ان تمام کو اپنے ناول کے پلاٹ میں بڑی مہارت اور فن کارانہ انداز کے ساتھ جذب کیا ہے۔ جس سے ناول ”پو کے مان کی دنیا“ کا پلاٹ بالکل مربوط معلوم ہوتا ہے۔ ناول میں پیش کیے گئے مختلف واقعات یکے بعد دیگر ایک دوسرے سے مختلف مقامات پر مل جاتے ہیں اور قاری کو ناول کے پلاٹ کو سمجھنے میں دشواری نہیں ہوتی۔ پلاٹ کے حوالے سے مشرف عالم ذوقی کا یہ ناول ایک کامیاب ناول ہے۔

کردار نگاری

کسی بھی ناول کی کامیابی کا راز اس کے کرداروں کی فطری پن میں پر مضمّن ہوتا ہے۔ ناول نگار ناول تخلیق کرتے وقت دو طرح کے کردار کی تخلیق کرتا ہے۔ ایک تو وہ جو پہلے سے ناول نگار کے ذہن میں ہوتے ہیں۔ انھیں کی مناسبت سے کہانی کا تانا بانا بنا جاتا ہے۔ دوسرے قسم کے کردار کا جنم پلاٹ کے ساتھ ہوتا ہے۔ کہانی کے کسی موڑ پر حسب ضرورت ناول نگار ایک نیا کردار تخلیق کرتا ہے۔ دونوں ہی طرح کے کردار کامیاب ہو سکتے ہیں بشرطیکہ ان میں کردار نگاری کی صفات موجود ہوں۔ عام طور سے ناول میں ان کرداروں کو پسند نہیں کیا جاتا جو سپاٹ ہوں۔ یعنی جو اپنی صفات اپنے فعل میں یکساں ہوں۔ انھیں مثالی کردار کہتے ہیں۔ ناول کے کردار عام زندگی سے لیے ہوتے ہیں۔ اس لیے ان کرداروں میں بھی فطری پن اور خیر و شر دونوں طرح کا عنصر ہونا چاہئے۔ مصنف کو چاہئے کہ ایسے کردار تخلیق کرے جو اپنے فعل میں آزاد ہوں۔ جو منشاء مصنف کے مطابق نہ چلیں بلکہ اپنا الگ وجود رکھیں جس سے قاری انھیں بھیڑ میں بھی آسانی سے پہچان لے۔ اس تعلق سے یہاں پرافتخاس دیکھے۔

”جس ناول کے کردار زندگی کے صحیبتے جاگتے نمونے ہوتے ہیں وہی کامیاب رہتا ہے۔ چونکہ ہر انسان خود ارادیت کا مالک ہوتا ہے، لہذا اس کے نمونوں کے طرز عمل میں بھی آزادی و اختیار کی شرط لازمی ہے۔ جس قصے کے کردار محض مصنف کے اشاروں پر ناپتے ہیں وہ خشک اور غیر دلچسپ ہو جاتا ہے۔ ناول نگار

کو لازم ہے کہ وہ کرداروں کو ایک بار تخلیق کر کے مناسب ماحول میں آزاد چھوڑ دے تاکہ وہ اپنی اپنی فطری صلاحیتوں کے مطابق زندہ انسانوں کی طرح چلتے پھرتے اور کام کرتے نظر آئیں۔ ناول سانس لیتی ہوئی زندگی کی تصویر ہوتا ہے نہ کہ انسانی لاشوں کے قبرستان کا مرقع۔

ناول ”پو کے مان کی دنیا“ میں ذوقی نے اپنے کرداروں کو بہت قریب سے محسوس کیا ہے۔ ان کا ہر کردار اپنی الگ پہچان رکھتا ہے۔ ناول کی کہانی ایک 12 سال کے بچے روی کنچن کے گرد گھومتی ہے۔ روی کنچن نئے گلوبل سماج کا بچہ ہے، جو پو کے مان سریز کے کارٹون نزا کا بے حد سائقین ہے۔ اسکول کے اوقات کے علاوہ سارا دن ٹیلی ویژن کے سامنے گزارتا ہے۔ پو کے مان سیریل کے تمام کردار اسے درسی کتابوں سے زیادہ اچھی طرح یاد ہیں۔ ذوقی نے اس کردار کے ذریعہ بچوں کی نفسیات کو عمدہ طریقے سے پیش کرنے کی کوشش کی ہے۔ جس میں وہ پوری طرح کامیاب بھی رہے ہیں۔ بچوں کی نفسیات یہ ہوتی ہے کہ وہ جو کچھ دیکھتے سنتے ہیں اسے بغیر صحیح غلط جانے دہرانے کی کوشش کرتے ہیں۔ روی کنچن بھی ایسا ہی ایک بچہ ہے۔ جو اپنی ہم جماعت لڑکی کے ساتھ کرگزرتا ہے۔ یہیں سے ناول کی کہانی بنتی ہے۔ سونالی کا باپ اس بات کو طول دیتا ہے کہ روی کنچن حراست میں جا پہنچتا ہے۔ چونکہ روی کنچن صرف 12 سال کا ہے۔ اس لیے اسے خبر نہیں کہ یہ سب کیا ہو رہا ہے۔ تمام لوگ جسے مجرم مانتے ہیں وہ ایک معصوم بچہ ہے جسے صحیح غلط یا جرم کی پہچان تک نہیں۔ ناول ”پو کے مان کی دنیا“ یہ کردار بالکل فطری معلوم ہوتا ہے۔ بڑے لوگ جو باتیں کر رہے ہیں اسے ان باتوں کی سمجھ نہیں۔ ضمانت پر رہا ہونے کے بعد جج سے اس کی گفتگو کا ایک اقتباس دیکھیے۔

”مجھے پتہ ہے۔ سب پتہ ہے۔ لیکن میں نے ریپ نہیں کیا ہے۔ ریپ تو۔ یار تم لوگ rape کہتے کسے ہو۔ میری سمجھ میں کچھ نہیں آتا۔ یہ سب تو پاپا، ماما بھی ___ فلم میں دیکھو، ہال مارس دیکھتے ہو ___ زید ام جی ام ___ فیشن ٹی وی ___ وہ بولے جا رہا تھا ___ پاپا کے کمرے میں کچھ میگزینس ہیں آپ نے Debonair پڑھا ہے۔ Fantasy ___ ہم تو پو کے مان سے کھیلتے تھے۔ بس ایک دن.....“

ناول ”پو کے مان کی دنیا“ کا ایک اہم کردار جج سنیل کمار رائے کا ہے۔ یہ شخص اپنی ملازمت کے آخری دور میں ہے۔ ریٹائرمنٹ کو کچھ ہی عرصہ باقی ہے۔ نہ جانے کتنے ملزموں کو سزا سنا چکا ہے۔ نہ جانے کتنے معاملوں پر اپنا فیصلہ بنا چکا ہے لیکن اپنی نجی زندگی میں ایک پریشان شخص ہے۔ گھر میں اس کا کوئی فیصلہ تسلیم نہیں کیا جاتا۔ بیوی اور اولاد کے سامنے بے بس ہے۔ نظروں کے سامنے اپنی اولاد کو گمراہ ہوتے دیکھ کر بھی یہ جج کچھ نہیں کر پاتا۔ اس کی اولاد نافرمانی کرتی ہے۔ بیوی بھی بچوں کا ساتھ دیتی ہے۔ اس کے پاس سوائے صبر کے کوئی چارہ نہیں۔ دل ہی دل میں اپنی اس زندگی سے کڑھتا ہے۔ لہذا اپنے ماضی کی یادوں میں سکون حاصل کرنے کی کوشش کرتا ہے۔ لیکن ناکام رہتا ہے۔ نفسیاتی اعتبار سے ایک کمزور شخص ہے۔ ایک کمزور باپ ایک کمزور شوہر ہے۔ اپنی گھریلو زندگی میں پوری طرح ناکام ہے۔ لیکن ذوقی نے اس کردار کو ایک جاندار کردار کے طور پر پیش کیا ہے۔ اور روی کنچن وسونالی کے کیس سے سوچا ہے۔ یہیں یہ شخص ایک مضبوط کردار کے طور پر ابھر کر سامنے آتا ہے۔ اس کیس پر فیصلہ سنا تا ہے جو شائد اس کی تمام زندگی کا ثمرہ ہے۔ ایسا شخص جو اپنی نجی زندگی میں پوری طرح ناکام ہے وہ عدالت میں کسی بھی طرح کا دباؤ قبول نہیں کرتا گرچہ اس کے اوپر سیاسی پارٹی کی طرف سے مداخلت کی جاتی ہے کہ وہ اپنے فیصلہ میں روی کنچن کو مجرم گردانے لیکن یہ ایسا نہیں کرتا۔ ناول میں جج سنیل کمار رائے نے اپنا فیصلہ اس طرح سنا تا ہے۔ اقتباس دیکھے۔

”روی کنچن بے قصور ہے۔ اور اس پورے معاملہ کا اس سے کوئی سروکار نہیں۔ ایک چھوٹے سے پو کے مان کی غلطی کو نظر انداز کرنے میں ہی ہم سب کی بھلائی ہے۔ لیکن اس کے باوجود کائی نہ کوئی مجرم ضرور ہے اور جو مجرم ہے، اسے سخت سزا ملنی ہی چاہئے۔ اس لئے.....“

میں پورے ہوش و حواس میں یہ فیصلہ سنا تا ہوں کہ تعزیرات ہند، دفعہ 302 کے تحت ___ میں اس ٹیکنالوجی، ملٹی نیشنل کمپنیز، کنزیوم اور گلوبلائزیشن کو سزائے موت کا حکم دیتا ہوں ___ پنگٹل دیکھو۔“

ناول ”پو کے مان کی دنیا“ میں ایک ضمنی کردار ویلسی نامی شخص کا ہے۔ یہ شخص اپنے پہناوے سے جو کر لگتا ہے۔ جھرے بال برے ہونے، میلی جینس اور سرخ رنگ کی ٹی شرٹ پہنے ہوئے اپنی دنیا میں مگن اس شخص کی دوستی جج سنیل کمار رائے کی بیٹی سے ہے۔ دوسرا کردار ریا کا ہے جس کا ویلسی سے معاشرہ چل رہا ہے۔ جج کو یہ شخص بے حد خراب لگتا ہے۔ لیکن بیٹی ریا سے کچھ کہنے کی ہمت نہیں رکھتا۔ باپ کی موجودگی میں ریا ایسے شخص کو اپنے بیڈروم تک لے آتی ہے۔ ذوقی نے ان دونوں کرداروں کے ذریعہ ہمارے معاشرے کی نئی نسل پر روشنی ڈالی ہے۔ جو اپنی تہذیب و ثقافت کو بھول چکے ہے۔ آزاد رہنے کی خواہش نے اسے گمراہیوں کے دلدل میں لا ڈھکیلا ہے لیکن نئی نسل اس بات سے بے خبر ہے۔ وہ کسی بھی طرح کی پابندی کو قبول نہیں کرتی۔ ٹھیک ریا کی طرح کہ جب اس کا باپ ویلسی کے گھر رکنے پر اعتراض کرتا ہے تو وہ غصہ ہو جاتی ہے اور اپنی من مانی کر کے ویلسی کو اپنے بیڈروم میں روکتی ہے۔ ایسا کرنا وہ اپنی فطری آزادی کا حق سمجھتی ہے۔ خفگی کا اظہار کرنے پر وہ الٹا اپنے باپ کو کوئی ہے۔ یہاں اقتباس دیکھے۔

”میں سمجھتی تھی۔ میرے گھر میں اٹی کیٹس ہے۔ شرافت ہے۔ مہمانوں کا کیسا استقبال کرتے ہیں۔ آپ جانتے ہوں گے۔ لیکن آپ لوگ شاید یہ سب بھول گئے۔ آئی ڈونٹ کیر۔ آپ کس زمانے میں رہتے ہیں۔ اور ہمیں کیا بنانا چاہتے ہیں۔ ہم بن نہیں سکتے۔ ہمیں بنانے کی کوشش مت کیجئے۔ Remember آپ نے ہمیں پیدا کیا ہے۔ کوئی احسان نہیں کیا۔ آپ نہیں پیدا کرتے۔ نہ کرتے۔ کوئی نہ کوئی womb کہیں نہ کہیں ہمیں بنانے اور دنیا میں پھکنے کے لئے تیار ملتی۔ ہم ان چھوٹی چھوٹی باتوں کو نہیں لیتے۔ لیکن ڈیڈ۔ گھر کے مہمان کی بے عزتی کر کے آپ نے اچھا نہیں کیا۔ ویلسی ہے۔ ویلسی۔“

یہ ہے جدید معاشرے کی نئی نسل جو مہمانوں کا استقبال اور شرافت جیسے لفظوں کو اپنے مفہوم مطابق استعمال کرتی ہے اور سمجھتی ہے کہ ہم ہی صحیح ہیں۔ ویلسی اور ریا کے کردار کے ذریعہ مصنف نے جدید دور میں تیزی سے بدلتے ہوئے معاشرے کو آئینہ دکھانے کی کوشش کی ہے۔ ان دونوں نوجوان کا بیان

والدین کے لیے بھی سبق آموز ہے۔ جو نا سچی میں اپنی اولاد کو ڈھیل دیتے جا رہے ہیں اور اس خوش فہمی میں مبتلا ہیں کہ ان کی اولاد ان کے قبضے میں ہیں۔ جس طرح سے یہ معاشرہ اور ہماری نوجوان نسل تبدیل ہو رہی ہے بعینہ نہیں کہ یہ کہانی ہر گھر میں دہرائی جائے۔ سنیل کمار رائے کی طرح ہر ماں باپ اپنی آنکھوں سے اپنے بچوں کو گمراہ ہوتا دیکھیں اور صبر کرنے کے علاوہ ان کے پاس کوئی راستہ نہ ہو۔

ان کرداروں کے علاوہ بھی ناول میں بہت سے ضمنی کردار آئے ہیں۔ حج کی بیوی اسنیہ، سونالی کی ماں شو بھا، رومی کچن کے ماں باپ، حج کا دوست نکھیل وغیرہ۔ ذوقی نے اپنے ناول ’پو کے مان کی دنیا‘ میں جتنے بھی کردار پیش کیے ہیں تمام کے تمام ہماری زندگی کے جیتے جاگتے کردار ہیں۔ یہ تمام کردار ہمیں اپنے آس پاس کے ماحول میں دیکھنے کو مل سکتے ہیں، ساتھ ہی ساتھ تمام کردار اپنے فعل اپنے عمل سے خود کے اندر انفرادی پہلو بھی رکھتے ہیں۔ اسی وجہ سے ان کرداروں کو عام زندگی سے نکال کر ناول میں جگہ دی گئی ہے۔ کردار نگاری کے اعتبار سے ذوقی کا یہ ناول بے حد کامیاب ناول ہے۔ اس ناول کے کرداروں میں اچھے ناول کے کرداروں کی تمام صفات موجود ہیں۔ ناول پڑھنے والا قاری خود کو ان کرداروں کے ساتھ ساتھ اٹھتا بیٹھتا اور بولتا ہوا محسوس کرتا ہے۔

تکنیک

مشرف عالم ذوقی کا ناول ’پو کے مان کی دنیا‘ اپنے موضوع اور کہانی کے اعتبار سے ایک انوکھا ناول ہے۔ لیکن کسی بھی ناول کو کامیابی کے لیے موضوع یا کہانی کے ساتھ ساتھ اس کا فن، کہانی بیان کرنے کا طریقہ اور تکنیک کو بھی بڑی اہمیت حاصل ہوتی ہے۔ ناقدین کے لیے یہ مسئلہ ہمیشہ سے زیر بحث رہا ہے کہ ناول میں موضوع اور کہانی یا فن اور تکنیک میں سے کسے افضلیت حاصل ہے۔ یہاں ہم اس بحث میں نہیں الجھتے ہمارے نزدیک دونوں کی کامیابی سے ہی ناول کامیاب بنتا ہے اور دونوں میں سے کسی کو بھی غیر اہم نہیں کہا جاسکتا۔ اس تعلق سے ڈاکٹر سعید علی حیدر اپنی کتاب ’اردو ناول: سمت و رفتار میں لکھتے ہیں کہ:

’ناول نگاری میں جن عناصر کے ذریعہ ناول نگار اپنے مقصد کی تکمیل کرتا ہے اس میں قصہ، کردار، پلاٹ، ماحول وغیرہ کی ترتیب۔ سجاوٹ اور ان کی پیش کش

ہوتی ہے جو اس کے ناول کا فن ہوتا، ناول نگار اپنے پلاٹ، کردار، اور ماحول وغیرہ کو خوبصورت اور تاثر آمیز انداز میں پیش کر لیتا ہے، جو اس کی کامیابی کا ضامن ہوتا ہے اس طرح ان تمام مباحث سے یہ نتیجہ نکالا جاسکتا ہے کہ، ناول میں موضوع اور فن دونوں ہی برابر کی اہمیت حاصل ہے اور کسی ایک کی اہمیت کو دوسرے پر ترجیح نہیں دیا جاسکتا۔

یہاں ناول ”پوکے مان کی دنیا“ کی تکنیک اور اس کے فن سے متعلق گفتگو کریں گے۔ ذوقی نے اپنے ناول ”پوکے مان کی دنیا“ کی کہانی کو بیان کرنے میں مختلف تکنیک کا استعمال کیا ہے اور بیشتر جگہ وہ ان تکنیکوں کے ذریعہ اپنی بات سمجھانے میں کامیاب رہے ہیں۔ دراصل ناول ان تکنیک کا استعمال جہاں ایک طرف اپنی بات کو خوبصورت انداز میں پیش کرنے کے لیے ہوتا ہے۔ وہیں دوسری طرف اس کے ذریعہ ناول نگار کا موقف یہ بھی ہوتا ہے کہ وہ جو بات یا مفہوم بیان کرنا چاہ رہا ہے قاری اس مفہوم کو آسانی سے اخذ کر لے۔ انہیں دونوں باتوں کے پیش نظر کوئی بھی ناول نگار مختلف تکنیک کا استعمال کرتا ہے۔ لہذا ذوقی نے بھی ایسا ہی کیا اور وہ اپنے دونوں مقصد میں کامیاب بھی رہے۔

ناول کے حوالے سے سب سے اہم تکنیک اس ناول میں بیانیہ تکنیک کا استعمال ہوتا ہے۔ یعنی ناول نگار کہانی کو کس انداز میں بیان کر رہا ہے۔ بیانیہ میں بھی سب سے پہلے راوی کو دیکھا جاتا ہے۔ یعنی ناول جو کہانی پیش کر رہا ہے وہ کہانی کون سن رہا ہے۔ یہ راوی کبھی غائب ہوتا ہے کبھی حاضر اور کبھی متکلم۔ جدیدیت سے پہلے ناولوں کا راوی اکثر واحد غائب ہوتا تھا لیکن جدیدیت کے زیر اثر لکھنے والے ادیبوں نے اپنے ناولوں کو واحد متکلم راوی کے ذریعہ بیان کیا ہے۔ یہ طریقہ بھی بہت موثر ثابت ہوا۔ ذوقی کے ناول ”پوکے مان کی دنیا“ میں واحد غائب اور متکلم دونوں ہی طرح کے راوی دیکھنے کو ملتے ہیں۔ ناول کی ابتداء ج سنیل کمار رائے کی زبانی واحد متکلم کے انداز میں ہوتی ہے۔ پورے ناول کا بیشتر حصہ اسی جج کی زبانی سنایا جا رہا ہے۔ لیکن کہیں کہیں جب ناول میں کسی نئے کردار کا دخول ہو رہا ہوتا ہے تو ذوقی راوی واحد غائب کا استعمال کر کے اس کردار کے متعلق واقفیت بہم پہنچاتے ہیں اور جہاں یہ ضرورت پوری ہو جاتی ہے وہاں پھر وہ جج کی زبانی واحد متکلم میں لوٹ جاتے ہیں۔ مثال کے طور پر سونالی کے باپ

جئے چنگی رام کے متعلق یہ بیان دیکھیے۔

”جئے چنگی رام۔۔

عمر ۴۷ سال۔۔

رہائش۔ اشوک نگر، دلی۔۔

پہلے بہار کے ضلع بھوجپور، آره شہر میں رہتا تھا۔ بچپن وہیں گزرا۔۔ مگھیا ٹولی کے پاس۔ جہاں آنے جانے والے مسافروں کو ایک تنگ گلی پائنتی تھی۔ اور دونوں طرف سنڈاسوں کے منہ کھلے ہوتے تھے۔ ان سنڈاسوں کو کراس کرتے ہی چمارٹولی شروع ہو جاتی تھی۔ چمارٹولی سے ذرا آگے ریڈلائٹ ایریا شروع ہو جاتا تھا۔ اسٹیشن سے سیدھے تانگہ یا رکشہ پکڑیے تو ناک کے سیدھے میں مہا دیوا جاتا ہے۔۔ بھگوان مہادیو کے نام کا مندر۔ اور اسی کے بعد مگھیا ٹولی کی چماربستی شروع ہو جاتی ہے۔

ذوقی نے اپنے ناول ”پوکے مان کی دنیا“ کی ابتدا ہی شعور کی رو کی تکنیک کے ذریعے کی۔ اس تکنیک میں راوی یا کردار کے ذہن میں مختلف طرح کے واقعات، جذبات، احساسات اور یادداشتیں غیر مربوط شکل میں ہوتی ہیں۔ اور ناول نگار انہیں اسی طرح غیر مربوط شکل میں قاری کے سامنے پیش کرتا ہے۔ جس سے قاری پر کردار کی ذہنی کیفیت واضح ہو جاتی ہے۔ ناول ”پوکے مان کی دنیا“ کے ابتدا میں جج سنیل کمار رائے کے حالات بیان ہوئے ہیں۔ لہذا ابتدا میں ہی جج کی ذہنی کیفیت کو شعور کی رو کی تکنیک کے ذریعے پیش کرنے کی کوشش کی گئی ہے۔ یہاں ناول کا اقتباس دیکھیے۔

”آکھیں بند کرتے ہی ایک چمکیلی سی دھند آ جاتی ہے۔ دھند کے اس پار سے کوئی منظر، مجھ پر حملہ کرنا چاہتا ہے۔ مگر آکھیں تو بند ہیں۔ منظروں کے آنے کا راستہ بند۔۔ وہ بار بار دہرائے جانے والے لفظ۔۔ وہی، بار بار بدلنے کے بعد بھی وہی دنیا۔۔ وہی بوسیدہ لفظ۔۔ شکر یہ کہ لئے، محبت کے لئے، گفتگو کے لئے۔۔

آنکھیں بند کرتے ہی ایک چمکیلی سی دھند آ جاتی ہے۔۔۔
 ’شہوت کی ڈالیوں میں لفظ ہیں۔۔۔‘
 لفظ کی ڈالیوں میں شہوت۔۔۔ جاپان کی ڈیزائننگ کمپنیوں نے اب پو کے مان
 جیسے نئے نئے ’لفظوں‘ کو ڈیزائن کرنا شروع کر دیا ہے۔“

شعور کی روٹکنیک کے ذریعہ ذوقی نے ناول کی ابتدا میں ہی جج سنیل کمار رائے کی ذہنی کشمکش میں بتلا شخصیت کا تعارف پیش کیا۔ ناول میں دوسری جگہ ایک کردار کے حوالے سے فلیش بیک کی تکنیک کا بھی استعمال ہوا ہے۔ مصنف نے اس تکنیک کے ذریعہ ”جئے چنگی رام“ کی پچھلی زندگی کو مختصر لفظوں میں بیان کیا ہے۔ جہاں اس کی بیوی اور ایک بیٹی ہے۔ ”جئے چنگی رام“ شہر آ کر دوسری شادی کر لی ہے یہ خبر اس کی پہلی بیوی سمرا تک پہنچتی مگر گاؤں کی رہنے والی اس خاتون نے برہم ہونے کے بجائے اسے اپنے فرائض سے آگاہ کرنے کا ارادہ کیا اور ایک مختصر خط اپنے شوہر کے نام لکھا۔ دوسرے اس خط میں نہ کوئی شکوہ ہے نہ کوئی شکایت صرف شوہر کو اس کے فرائض سے آگاہ کیا گیا ہے۔ ذوقی نے اپنے ناول ”پو کے مان کی دنیا“ میں اس بات کو فلیش بیک کی تکنیک کے ذریعہ بیان کیا ہے۔ جس سے ناول کے فن میں تو اضافہ ہوا ہی ساتھ ہی ساتھ واقعے کی تاثر بھی بڑھ گئی۔ ناول کا اقتباس دیکھے۔

”لوگ جو کہیں وشواس مت کرنا۔۔۔ مجھے کوئی دکھ نہیں ہے۔۔۔ پیسہ بھیجتے رہنا۔۔۔
 یہاں تمہاری ایک بیٹی بھی ہے۔۔۔ اسی کے لئے۔۔۔ ہاں کبھی کبھی آ بھی جانا۔۔۔
 بیٹیا تمہیں رام رام کہتی ہے۔۔۔ ابھی پر نام بابو بولنا نہیں آتا“

سمرا

چھوٹے سے خط نے اسے اندر تک ہلا کر رکھ دیا تھا۔ ایک شو بھاتھی، اب جس کے
 نئے نئے تقاضے سے وہ دکھی ہونے لگا تھا۔ اور ایک طرف سمرا اتنی۔۔۔ اس بیچ
 دو ایک بار وقت نکال کر آ رہے بھی گیا۔ بیٹیا اور سمرا سے ملا۔ ایک کسک

جاگی ___ کہیں اس نے غلطی تو نہیں کی ___ لیکن جو ہونا تھا ہو چکا تھا ___“

ذوقی کے متعلق ہم جانتے ہیں کہ وہ ایک ادیب ہونے کے علاوہ صحافی بھی ہیں۔ ان کی زندگی کا بیشتر حصہ صحافت میں گزرا ہے۔ اس لیے ان کی ادبی زندگی پر بھی صحافت کا اثر پڑا۔ ذوقی نے بیشتر ناولوں میں کہیں نہ کہیں صحافتی رنگ دیکھنے کو ملتا ہے۔ ناول ”پو کے مان کی دنیا“ میں صحافت اور میڈیا کا بہت خاص اور اہم رول ہے۔ اس لیے ناول میں جگہ جگہ صحافتی انداز میں اپنی بات کہنے کی کوشش کی گئی ہے۔ یہ صحافتی انداز بیان اردو ادیبوں میں سب سے زیادہ ذوقی کے یہاں پایا جاتا ہے۔ مصنف کے یہاں یہ بیان کی ایک نئی تکنیک ہے جس میں ذوقی اپنی بات یا اپنے مقصد کو بیان کرنے کے لیے خود کے بجائے کسی رپورٹ یا اخبار کی خبر کا سہارا لے کر اسے ناول میں ہو بہو نقل کر دیتے ہیں۔ وہ خبر جہاں اپنے واقعے کی یاد دلاتی ہے وہیں دوسری طرف اس واقعے کے تعلق سے ذوقی کا موقف بھی واضح ہو جاتا ہے

ذوقی کا یہ ناول اپنے فن اور تکنیک کے اعتبار سے بھی ایک کامیاب ناول ہے۔ ناول کے تکنیکی میدان میں ذوقی نے اس ناول کے ذریعہ بعض نئے تجربے بھی کیے ہیں اور یہ تجربے ناول کے موضوع سے عین موافق ہیں اس لیے ان کے ذریعے کسی طرح کی اجنبیت یا غیر فطری پن کا احساس نہیں ہوتا۔ اور ناول میں قاری کی توجہ شروع سے آخر تک بنی رہتی ہے۔

مکالمہ نگاری

ناول میں مختلف کردار ہوتے ہیں ان کرداروں کی آپس میں گفتگو کو ہم مکالمہ کہتے ہیں۔ مکالمہ ناول کا اہم جز ہوتا ہے۔ مکالمے کے ذریعے ہی ناول نگار کرداروں کا تعارف کراتا ہے اور مکالمے کے ذریعے ہی ناول پیش کیے گئے مختلف کرداروں کی اپنی الگ الگ شناخت بنتی ہے۔ ناول میں مکالمے واقعات کو آگے بڑھانے میں بھی اہم رول ادا کرتے ہیں۔ مکالمہ ناول میں ڈرامے کی توسط سے آیا ہے۔ صنف ڈرامہ میں مکالمے کی اہمیت و افادیت کے پیش نظر ناول نگاروں نے بھی مکالمے کو اپنے ناول میں ایک اہم جز بنا کر پیش کیا ہے اور یہ طریقہ ناول نگاری میں بہت موثر اور کارگر ثابت ہوا۔

ناول میں مکالمے کا خاص اثر کردار نگاری پر پڑتا ہے۔ مکالمے کے ذریعے کردار کے احساسات و جذبات اور ارادوں کا اظہار ہوتا ہے۔ مکالمے کے ذریعے ہی مختلف مقامات کرداروں کا رد عمل بھی ظاہر ہوتا ہے۔ تنقید نگاروں نے ناول میں مکالمے کی اہمیت کے پیش نظر اسے عمدہ سے عمدہ بنانے کے لیے کئی طرح

کی باتیں کی ہیں۔ مختصر یہ کہ مکالمے کے تعلق سے ہمیں دو باتیں یاد رکھنی چاہیے۔ ایک تو یہ کہ مکالمے ایسے ہوں جن کے ذریعہ ناول کے پلاٹ یا کردار سازی پر ضرور روشنی پڑ رہی ہو۔ بے جا اور بے ضرورت مکالمے جو نہ تو پلاٹ کو ہی آگے بڑھاتے ہوں اور نہ ہی ان کے ذریعہ کسی کردار کی شخصیت واضح طور پر ابھر رہی ہو تو ایسے مکالمے ناول میں عیب سمجھے جاتے ہیں۔ دوسری ضروری اور اہم بات یہ ہے کہ مکالموں کو ہر کردار کے عین مناسب ہونا چاہیے۔ یعنی جو مکالمے جس کردار کی زبانی ادا ہو رہے ہیں اس کردار کی شخصیت کے مطابق ہوں۔ ایسے مکالموں میں ایک طرح کا فطری پن ہوتا ہے۔ اس لے کہا جاتا ہے کہ ناول نگار کو چاہیے کہ وہ مکالمے میں تصنع اور بناوٹ سے بالکل گریز کرے۔

اس کے علاوہ مکالمے میں زبان و بیان کو بھی بہت اہم سمجھا جاتا ہے۔ مکالمے کی زبان کیسی ہو یہ بات ہمیشہ موضوع بحث رہی ہے۔ کچھ کے نزدیک ادبی صنف میں مکالموں کی زبان ادبی ہونی چاہیے اور بعض لوگ کہتے ہیں کہ مکالمے کی زبان عین کردار کے مطابق ہونی چاہیے یعنی اگر کردار ٹھیٹھ دیہاتی ہے تو مکالمے کی زبان بھی بالکل دیہاتوں کے زبان کی طرح غیر مرتب اور غیر ادبی ہونی چاہیے۔ اس سلسلے میں ڈاکٹر محمد احسن فاروقی اور ڈاکٹر نور الحسن ہاشمی کی رائے زیادہ مناسب معلوم ہوتی ہے۔ ان کی کتاب ”ناول کیا ہے“ کا ایک اقتباس ملاحظہ ہو۔

”مکالمہ کی زبان کی بات یہ مسئلہ زیر بحث ہے کہ آیا کردار کی زبان عام بول چال ہونا چاہیے یا اس کی عام زندگی کی بات چیت سے مختلف ہونا چاہیے ہماری روز کی زبان نہایت الجھی ہوتی ہے اور اس میں الفاظ اور جملوں کی غیر ضروری تکرار ہوتی ہے۔ مکالمہ کی زبان ان دونوں عیوب سے پاک ہونا چاہیے لیکن اگر مکالمہ کی زبان ادبی ہوگی تو مکالمہ میں حقیقت کا رنگ پیدا نہ ہوگا اور تصنع ظاہر ہو جائے گا۔“

ناول ”پو کے مان کی دنیا“ میں مشرف عالم ذوقی نے مکالمے کا کافی استعمال کیا ہے۔ ذوقی کے اس ناول میں چھوٹے چھوٹے جملے ملتے ہیں۔ پُر معنی اور موقع محل کی مناسبت سے لفظ۔ بیان میں برجستگی اور روانی بلا کی ہے۔ ذوقی کے مکالمے کی ایک اہم خوبی فطری پن انداز ہے۔ جس کے لیے یہ مختلف

زبانوں کے الفاظ کا سہارا لیتے ہیں۔ ہندی کے ٹھیٹھ الفاظ، انگریزی، سنسکرت وغیرہ۔ مختلف طبقے سے تعلق رکھنے والے کرداروں کی مختلف انداز کی گفتگو زبان جس سے ذہنیت، فکر اور سوچ کا پتہ چلتا ہے۔ اسی طرح ذوقی نے مکالموں کی زبان بھی کرداروں کی عام بول چال کی زبان ہی رکھی ہے۔ مکالمے کی زبان ادبی ہو یہ ضروری نہیں۔ اسے عین کردار کے موافق ہی ہونا چاہیے جس میں تکرار اور بے جا الفاظ کے استعمال کی گنجائش ممکن نہیں۔ یہاں ناول کے متن سے ایک اقتباس ضروری ہے ملاحظہ ہے۔

”جی۔۔“

”بچے کے کیس کا کیا ہوا؟“

”investigation چل رہا ہے“

”کب تک چلے گا؟“

”اصل میں پچہ۔۔“

”بچے کو مارے گولی“

”جی۔۔“

”سنانا، بچے کو مارے گولی آپ سمجھ رہے ہیں، نا۔ آپ جانے ہیں نا۔۔“

”جی۔۔“

”مطلب جانتے ہیں نا۔ بوجھتے ہیں نا“

”جی۔ میں سمجھا نہیں۔“

”متزنی جی آپ سے خوش نہیں ہیں“

”کیوں؟“

”بتانا پڑے گا۔ ایک چھوٹا سا معاملہ آپ لوگ اٹکا کر رکھ دیتے ہیں“

”نہیں ایسا نہیں ہے“

”ہم سب بوجھتے ہیں“

”جی۔۔“

”اب ہماری سنئے۔ شہ دن دیکھ کر دن کا مہورت نکال لیجئے۔ بچو کو سزا دے

دیکھیے ___ بس جانتے ہیں نا ___ پارٹی ور کر ہے ہمارا ___ ایکشن سر پر ہے ___
 منتری جی کا خاص حکم ہے ___

اس طرح کے مکالمے ذوقی کے ناول کو کمزور کرتے ہیں۔ ’جانتے ہیں نا‘ سمجھتے ہیں نا، بوجھتے ہیں نا، جیسے جملوں کی تکرار ذوقی کے مکالمے کمزور دکھائی دیتے ہیں۔ حالانکہ ذوقی کے پیش نظر یہی بات ہو سکتی ہے کہ وہ کرداروں کی بات چیت کو عین کردار کی شخصیت کے مطابق پیش کریں لیکن یہاں ایک منتری کے سکرٹیڑی کی زبان کے بیان میں ذوقی نے جو انداز اختیار کیا ہے اس سے ادبیت پر تو اثر پڑا ہی ہے ساتھ ہی ساتھ فطری پن بھی مجروح ہوا ہے۔

ناول پوکے مان کی دنیا میں ایک مختصر رول ریا کے بوائے فرینڈ ویلیسی کا ہے۔ ویلیسی ایک انگریزی طرز کا نوجوان ہے۔ ریا سے اس کا معاشرت ہے۔ مگر نئی نسل میں آئی تبدیلی کے باعث یہ معاشرت زیادہ دن نہیں چلتا۔ ویلیسی اور ریا میں گفتگو ہوتی ہے۔ وہ لفظیات کا استعمال کر کے ریا کو باور کرانے کی کوشش کرتا ہے کہ میرا تم سے تعلق ختم کر کے کسی اور کی تلاش میں نکلتا کوئی برا فعل نہیں ہے۔ یہاں ذوقی کا کمال یہ ہے کہ انہوں نے ریا اور ویلیسی کے مکالمے کے ذریعہ ان دونوں کردار کی پوری نفسیات کو بتلا دیا ہے۔

”سگیت ایک پھیلا آکاش ہے۔ ایک جسم میں سگیت کو بہت دنوں تک نواس نہیں کرنا چاہئے۔“ ویلیسی کے سگیت کا سراچا تک بدلا تو ریا چونک گئی ___
 ”مطلب ___؟“
 ”تم نہیں سمجھو گی۔“
 ویلیسی ہنسا۔ ”بخارے تو بخارے ہوتے ہیں ___ ایک زمین انہیں کہاں بھاتی ہے“
 ”کہیں تم مجھے چھوڑ کر جانے کے لئے تو نہیں کہہ رہے ہو۔“
 ”ہاں ___ ممکن ہے ___“

ولیس کھڑکی کے اس پار دیکھ رہا تھا۔ ”کبھی تم نے آکاش دیکھا ہے۔ انت
 گہرائیاں۔“
 ریاجھٹکے سے اٹھ کر اس کیے پاس آگئی تھی۔ ”شہدوں سے مت الجھاؤ ولیس۔ بناؤ
 تمہاری منشا کیا ہے۔“

ریا ایک لڑکی ہے لیکن نئے دور کی اسے یہ گوارا نہیں کہ کوئی اس کو بے وقوف بنائے۔ جاتے
 جاتے وہ ولیس کو بول ہی دیتی ہے کہ تم جاؤ گے۔ ایک دوسرا ولیس آجائے گا۔ مشرف عالم ذوقی کا یہ مکالمہ
 آج کی نوجوان نسل کی نفسیات کو سمجھنے میں بہت معاون ہے۔ اس طرح کے مکالمے ہمیں بتاتے ہیں کہ
 ذوقی کی نفسیات پر اچھی گرفت ہے۔ کردار چاہے جس عمر کے ہوں ذوقی ان کرداروں کی نفسیات واضح
 کرنے میں پورے کامیاب رہے ہیں۔

خودکلامی یا مونو لاگ مکالمے کی ہی ایک شکل ہے۔ اس میں کردار تنہائی میں بیٹھ کر اپنے آپ
 سے گفتگو کرتا ہے۔ جدید عہد میں لکھنے والے ادیبوں نے خودکلامی کا بہت استعمال کیا۔ خودکلامی کے ذریعہ
 سے ادیب کردار کے ذہن میں داخل ہو کر اس کے ذہن کی پرتیں کھولتا ہے۔ اور یہ عمل کردار کی زبانی ہوتا
 ہے۔ اس طرح سے کردار کی نفسیات اس کے ذہن میں اُٹھ رہے مسائل، الجھنیں، پریشانیاں، ذہنی
 اضطراب وغیرہ۔ ان تمام باتوں کا علم قاری کو ہو جاتا ہے۔ جس کے ذریعہ قاری کو ان کرداروں سے ویسی
 ہی ہمدردی ہوتی ہے جیسا حقیقی زندگی میں دوسرے لوگوں سے ہو سکتی ہے۔ مصنف کا یہ کمال ہوتا ہے کہ وہ
 خودکلامی کے ذریعہ کرداروں کی اچھی بری تمام باتوں سے قاری کو روشناس کرا دیتا ہے، جس سے قاری ان
 کرداروں کو جیتنا جانتا محسوس کرتا ہے۔ ناول کا اقتباس دیکھے۔

”سنیل کمار رائے۔ یعنی بہار کے ایک چھوٹے سے شہر گوپال گنج کا نواسی۔
 اور اب دلی کے ریگل اسٹریٹ میں ملا ہوا ایک خوبصورت کوڑے۔ لیکن کوڑے جھے
 اداس کرتا ہے۔ اس کے چپے سے اداسی کی بو آتی ہے۔ میں جیسا اندر سے
 ہوں، وہ سنیل کمار رائے شاید میرے ساتھ گوپال گنج میں چھوٹ چکا ہے۔ یہاں

جو سنیل کمار رائے بستا ہے۔ وہ ایک جج ہے۔ جو ڈیشل مجسٹریٹ۔ مجھے چپ رہنا ہے۔ اپنے پورے وجود، رہن سہن کے ساتھ۔ اپنے رتبے، اپنے عہدے کی گواہی دینی ہے۔“

سنیل کمار رائے ایک جج ہے لیکن اپنی نجی زندگی میں وہ بے حد مجبور اور لاچار معلوم ہوتا ہے۔ عالیشان بنگلے میں بھی اس کا دم گھٹا جاتا ہے کیونکہ وہ آزاد نہیں ہے ویسا جیسے وہ گاؤں میں تھا۔ ذوقی سنیل کمار رائے کے تعلق سے عہدہ خود کلامی پیش کی ہے۔ ذوقی کی کامیابی یہ ہے کہ وہ مکالمے کے ذریعہ کسی بھی کردار کی نفسیات کو اجاگر کرنے میں مکمل طور پر کامیاب رہے ہیں۔ لیکن دوسری طرف ان کے بعض مکالموں میں ادبیت کا عنصر کم دیکھنے کو ملتا ہے۔ ذوقی کے بعض مکالموں کی زبان فطری معلوم نہیں ہوتی۔ مکالمے کی زبان کے تعلق سے بھلے یہ مسئلہ زیر بحث رہے۔ جس میں ذوقی کو ناکامی ہوتی ہے۔

عنوان اور نقطہ نظر میں رشتہ

ہر ادیب کا کوئی نہ کوئی خاص نقطہ نظر ہوتا ہے۔ فن کار اپنے نقطہ نظر کو ظاہر کرنے کے لیے تخلیقی سفر سے گذرتا ہے۔ فن کار اپنی تخلیق کے ذریعہ سماج کو اپنا پیغام پہنچاتا ہے۔ اس تخلیق میں اس کا نقطہ نظر پوشیدہ ہوتا ہے۔ ادب میں جو تحریریں آئیں ہیں ان میں کہیں نہ کہیں نقطہ نظر رہا ہے۔ اصلاحی تحریک سے لے کر علی گڑھ تحریک، ترقی پسند تحریک، جدیدیت ہو یا مابعد جدیدیت سب کے یہاں اپنا اپنا نقطہ نظر رہا ہے۔ ان تمام تحریکوں سے جو بھی فن پارہ وجود میں آیا ہے اس میں تخلیق کار کا اپنا نقطہ نظر پیش کرتا ہے۔ بڑا فن کار کہلانے کا مستحق وہی ہے جو اپنے تخلیقی سرمایہ میں عنوان اور نقطہ نظر کے رشتے کو قائم رکھے۔

زیر بحث ناول پو کے مان کی دنیا موضوع کے اعتبار سے ناول کا عنوان اپنا مفہوم واضح کرتا ہے۔ ناول زندگی کا عکاس ہے اور ترجمان بھی۔ ایک بہتر ناول زندگی کے اہم گوشہ، مقصد کی وضاحت بھی کرتا ہے۔ کوئی بھی فن پارہ موجودہ عہد کا عکاس ہوتی ہے۔ ناول اپنے دور کی سچی تصویر پیش کرتا ہے۔ اس لحاظ سے ناول پو کے مان کی دنیا بھی اپنے عہد کی عکاسی و ترجمانی کرتا ہوا دکھائی دیتا ہے۔ ذوقی نے اس ناول میں بچوں کی زندگی اور ان کی معصوم صفت ذہنیت کو موضوع بنا کر پیش کیا ہے۔ ”ناول نگار نے اپنے اس ناول کا عنوان بچوں کے کارٹون سیریلز پر تجویز کیا ہے۔ ناول کے نام سے ظاہر ہوتا کہ مصنف نے

موجودہ عہد کے بچوں کو اپنے گہرے مشاہدہ کے تحت نہ صرف موضوع کے طور پر پیش کیا بلکہ بچہ کو ہی ناول کا ہیرو منتخب کیا ہے۔ ناول کا عنوان پو کے مان کردار کی اختراع جاپان کی ایک کمپنی نے 1996ء میں کی تھی۔ جو انگریزی کے دو الفاظ پاکٹ مانسٹر سے مل کر بنا ہے۔ ان پو کے مان کارٹون کو دیکھ کر آج کل کے بچے ان ہی کرداروں کی حرکت و عمل کو خود کے اندر جذب کر لیتے ہیں۔ اس ناول کے عنوان سے مصنف ہمارے عہد کے بچوں کی طرف توجہ مبذول کرائی ہے اور ساتھ ہی ساتھ والدین کو اشارہ دینا کہ یہ بتانے کی کوشش کی ہے کہ ہم ان معصوم بچوں کو پو کے مان جیسے کرداروں سے بچائیں۔ بچوں کے بچپن کو منفی راہ پر لے جانے کی وجہ یہ پو کے مان کارٹون ہے۔ یہاں ناول کا اقتباس دیکھے۔

”اپنے اپنے ٹی وی سیٹ کے آگے خاموشی سے پو کے مان دیکھتے بچوں کو ماں باپ بھی نہیں پڑھ سکے کہ ان کا بچپن کہاں جا رہا ہے“

ناول کے آغاز میں مصنف نے ایک سو اکیانوواں پو کے مان لکھا ہے۔ دراصل پو کے مان کارٹون 150 کردار پر مبنی ہے لیکن اس ناول کے آغاز میں لکھا ایک سو اکیانوواں پو کے مان باقی کرداروں کا ٹریزہ ہے۔ ناول میں یہ پو کے مان ٹریزہ خود مصنف جج سنیل کمار کی علامت بن کر بچوں کی معصومیت بچانے کی کوشش کرتا ہوا دکھائی دیتا ہے۔ پو کے مان کردار جاپان کی سینہ بہ سینہ روایت پر مبنی کہانی کے مختلف کردار ہیں۔ ہندوستانی بچے اپنی روایتی کہانیوں کو بھول کر مغربی ممالک کی کہانیوں میں اپنی دلچسپی رکھنے لگے ہیں۔ آج دنیا ترقیاتی شکل میں ہمارے سامنے ہے اور ساتھ ہی ساتھ ان ترقی کی وجہ سے ہمارے بچے اس چکاچوند میں گم ہوتے جا رہے ہیں۔ اس ترقی کی وجہ سے ہمارے روزمرہ کے سہولیات میں جدید ٹیکنالوجی نے ہمارے بچوں کی زندگی کو متاثر کیا ہے۔ اگر جدید ٹیکنالوجی وجود میں نہیں آئی ہوتی تو ہمارے بچے پو کے مان جیسے کارٹون نہیں دیکھ پاتے اور نہیں ان کی زندگی پر اس کے منفی اثر مرتب ہوتا۔ ناول کا کردار روی کچن جو پو کے مان کارٹون سیریلز اور کارڈ کو اپنی زندگی حصہ بنائے رکھتا ہے۔ ناول میں مصنف جج کے ذریعے پو کے مان کے تعلق سے یوں بتاتا ہے۔

”پو کے مان دراصل ان بچوں کے کارناموں کی کہانی ہے، جنہوں نے خرگوش، گلہری، یہاں تک کہ قینچی سے تعمیر کئے گئے ان کرداروں کو اپنا دوست بنایا ہوا ہے۔ یہ سارے کردار پو کے مان کہلاتے ہیں۔ اور ان کے انسانی دوستوں کو پا کے مان ٹریز کہا جاتا ہے۔ بچے اپنے اس یقین پر خوش ہیں کہ پو کے مان کا وجود ہے۔ وہ ہر جگہ ہے۔ دوست اور دشمن کی شکل میں۔ وہ لڑ سکتا ہے۔ فائٹ کر سکتا ہے۔ دھماکہ کر سکتا ہے۔ وہ بر فیلے ملکوں میں رہتا ہے۔ بچے پو کے مان بنا چاہتے ہیں۔ کیونکہ ان کے پاس ڈیفنس ہے۔ پیشنس ہے۔ کنفیڈینس ہے۔“

ذوقی نے بچوں کی نفسیات کا گہرائی سے مطالعہ کیا ہے کہ بچے کو جیسا ماحول ملے گا ویسے ہی ان کے عادات اطوار اثرات ظاہر ہوں گے۔ رومی کچن سے ناول میں گناہ سرزد ہو جاتا ہے اس کے پس پردہ پو کے مان کارٹون اور فحش فلمیں دیکھنا ہے۔ یہ ان کی غلطی نہیں بلکہ نئی ٹیکنالوجی نے معصوم بچوں کے ذہنوں کو مسموم کر دیا ہے۔ جیسا کہ جج سنیل کمار رائے رومی کے فیصلے میں جدید ٹیکنالوجی کو ذمہ دار ٹھہرایا ہے۔ اسی ٹیکنالوجی کے ذریعہ پو کے مان کی اختراعی شکل نے بچوں کے ذہنوں پر منفی اثرات ڈال کر ان کی زندگی کو تباہ و برباد کر دیا ہے۔

الغرض مشرف عالم ذوقی کی خوبی ہے کہ وہ اپنے تمام ناولوں کے عنوان ایسے رکھتے ہیں کہ اس کا موضوع عنوان سے مماثل رہتا ہے۔ ناول پو کے مان کی دنیا کا مطالعہ کرنے پر اس کے عنوان اور نقطہ نظر میں ایک گہرا اور پُر تاثیر رشتہ نظر آتا ہے۔ ذوقی نے ناول پو کے مان کی دنیا کو مختلف باب میں تقسیم کیا ہے۔ اس باب کے عنوان سے بھی نقطہ نظر میں رشتہ قائم ہے۔ ایک سوا کیا نواں پو کے مان، پو کے مان ٹریز، کھو گیا ایش، جنگلی پف اور Meowth (راکٹ ٹیم کا پو کے مان) ہیں۔

